

مفتی سید عدنان کا کاغذیں

آہ! مولانا ڈاکٹر شیر علی شاہ المدنی رحمہ اللہ علیہ

60 سال سے زاید عرصہ قوال اللہ اور قال رسول اللہ کے مبارک ترین مشغله میں صرف کر کے شیخ الحدیث حضرت مولانا ڈاکٹر شیر علی شاہ صاحب المدنی بھی خلد آشیاں ہو گئے۔ خوش خلق، شیریں دہن، ہر دم فعال اور متحرک رہنے والے اور اب گزشتہ کچھ عرصہ سے ملک بھر میں ختم بخاری کے حوالے سے سب سے زیادہ سفر کرنے والے حضرت مولانا شیر علی شاہ صاحب فقط ایک جید مدرس اور صاحب قلم ادیب نہ تھے بلکہ تحریکات، تنظیمات اور جوش و ولہ کی دنیا کے بھی سرخیل تھے۔ افغان جہاد اور افغان طالبان سے غیر معمولی محبت و عقیدت تھی اور افغانستان کے دینی حلقوں میں استاذ الکل کی حیثیت سے جانے جاتے تھے۔ افغانستان میں جب طالبان کا دور تھا تو مولانا کو دورہ تفسیر کے لیے خاص طور پر مدعو کیا جاتا تھا اور طالبان کی مرکزی قیادت کے حضرات بھی ذوق و شوق سے مولانا کے آگے زانوئے تلمذ تھے کرنا اپنی سعادت سمجھتے تھے۔

عربی اور فارسی پر قدرت

زندگی کا ایک بڑا حصہ مدینہ منورہ میں گزارا تھا، اس لیے عربی میں اہل زبان کی سی نصاحت و بلا غلط تھی۔ فی المدیہہ عربی تقریر کرتے تھے اور خوب کرتے تھے۔ قدیم طرز کے پڑھے ہوئے تھے جب فارسی بھی ہمارے دینی نصاب کا لازمی حصہ ہوا کرتی تھی، اس لیے فارسی تحریر و تقریر پر بھی عبور تھا۔

ایک خاص خصوصیت

مولانا کی ایک خاص خصوصیت ان کا مشہور زمانہ خوبصورت اور پاکیزہ خط تھا۔ اس قدر خوبصورت لکھتے تھے کہ یوں لگتا تھا جیسا موتی پوئے ہوئے ہوں۔ غصب کے مہماں نواز تھے۔ سارا دن مہماںوں، شاگروں اور علماء کا تانتا بندھا رہتا تھا۔ ہر کسی کو اکرام کے ساتھ بھاتے، کھلاتے اور رخصت کرتے۔ اگر کوئی مہماں کسی عجلت کی بنا پر کھانے کے لیے نہ ٹھہر سکتا ہو تو نظر قم عنایت فرماتے کہ راستے میں میری طرف سے کھالیدا۔

پانچ روشن ستارے

اس عاجز کے خاندان کے ساتھ اپنے قربی مراسم کا ہمیشہ تذکرہ کرتے اور ان قدر کی تعلقات کا انتہائی پاس رکھتے۔ اس بات کا ہمیشہ ذکر کرتے کہ میرا مدینہ یونیورسٹی میں داخلہ تمہارے والد مولانا عبد اللہ کا خیل نے کرایا تھا۔ جس زمانے میں والد صاحب مرحوم، مولانا حسن جاں شہید اور ڈاکٹر عبدالرزاق سکندر صاحب دامت برکاتہم مدینہ

یونیورسٹی سے پڑھ کر فارغ ہو چکے تھے، اس کے بعد حضرت مولانا شیر علی شاہ صاحب پڑھنے کے لیے مدینہ یونیورسٹی تشریف لے گئے تھے۔ اپنے زمانہ طالب علمی میں سلفی علماء کے ساتھ اپنے مناظروں کی دلچسپ داستانیں بہت مزے لے لے کر سنایا کرتے تھے۔ حضرت والد صاحب مرحوم، حضرت مولانا شیر علی شاہ، حضرت مولانا سمیع الحق صاحب، حضرت مولانا حسن جان شہید اور حضرت مولانا قاری سعید الرحمن صاحب ان پانچ حضرات کامشہر و معروف گروپ تھا جس نے بھپن، لڑکپن، جوانی اور بڑھاپے تک اپنی دوستی و محبت کو خوب نبھایا۔ اب اس جماعت میں سے فقط حضرت مولانا سمیع الحق صاحب دامت برکاتہم حیات ہیں۔ اللہ تعالیٰ حضرت کی عمر میں برکت عطا فرمائے۔

خصوصی توجہات و تسبیحات

رقم الحروف نے اپنی رسی تعلیم کے زمانے میں موقف علیہ یعنی درجہ سابعہ کے سال حضرت مولانا ڈاکٹر شیر علی شاہ صاحب کے پاس جامعہ حقانیہ میں دورہ تفسیر کیا تھا۔ حضرت نے کمال شفقت کا مظاہرہ فرماتے ہوئے رہائش کے لیے جامعہ کے اساتذہ کو الات شدہ اپنا کوارٹر عنایت فرمایا۔ حضرت کی نشست کے قریب ہی بیٹھنے کی جگہ معین فرمائی اور پورے دورہ تفسیر میں خصوصی محبت کا معاملہ فرماتے رہے۔ ہم نے کچھ عرصہ سے اپنے آبائی علاقے زیارت کا کا صاحب میں ایک سیرت کا نظر سر کرنے کا معمول شروع کیا ہے۔ حضرت مولانا شیر علی شاہ صاحب کو اس کی صدارت کے لیے مدعو کیا تو ان دونوں شدید بیمار تھے اور آمد و رفت کمل طور پر بند تھی، بڑے شوق سے تشریف لائے اور بھرپور بیان فرمایا اور مجھ سے کہا صرف تیری وجہ سے آیا ہوں ورنہ آج کل کہیں آ جانہیں رہا۔ اسی طرح ایک معاملہ میں ہمیں مولانا شیر علی شاہ صاحب کے بیان کی ضرورت پڑ گئی۔ استاذ محترم حضرت مفتی ابوالبابہ شاہ منصور صاحب دامت برکاتہم نے اس عاجز کے ذمے لگایا کہ مولانا کا بیان لینا ہے۔ مولانا نے بلا تامل بیان لکھ کر دے دیا۔ بندہ نے عرض کیا کہ حضرت ہو سکتا ہے کہ ایک اور بیان کی ضرورت بھی پڑ جائے اور تو دوبارہ کراچی سے کیسے آؤں گا؟ تو اپنے لیٹر پیڈ سے دو صفحے تکال کر سادہ کاغذ پر اپنے دستخط ثابت فرمائے اور کہا میری طرف سے تم کو اجازت ہے جو بیان لکھنا چاہو لکھ کر اخبار میں دے دینا۔ شاید وہ دستخط شدہ سادہ کاغذ بھی میری کتابوں میں کہیں پڑا ہوگا۔

حضرت کی ایک ایک شفقت یاد آتی ہے تو آنکھیں نہ ہو جاتی ہیں۔ والد صاحب مرحوم سے اپنی دوستی اور تعلق کی جس طرح لاج رکھی، آج کے زمانے میں اسکا لصورت بھی نہیں ہو سکتا۔ جب کبھی میں اکوڑہ خٹک میں ان دو حضرات یعنی حضرت مولانا شیر علی شاہ صاحب اور حضرت مولانا سمیع الحق مظلہ کی اکٹھی مجلس میں موجود ہوتا تو کئی بار دونوں حضرات نے آبدیدہ ہو کر فرمایا کہ تم کو دیکھ کر مولانا عبداللہ کا خیل صاحب کی یاد تازہ ہو جاتی ہے اور اللہ تعالیٰ نے ہمیں انکی اولاد کو مدرسوں اور تعلیم تعلم کے رستہ پر چلتا ہوا دکھادیا۔ اس پر دونوں حضرات اپنی بے پایاں سرست کا اظہار فرماتے۔ اللہ تعالیٰ حضرت کی بال بال مغفرت فرمائے۔ جنت الفردوس میں اعلیٰ مقام نصیب فرمائے اور پسمندگان کو صبر جیل عطا کرے۔ آمین یا رب العالمین بجاه سید الاولین والآخرین۔ (بیکری: ضرب مؤمن (30/10/2015)